

ప్రబంధము



సెలవలు ఇవ్వగానే ఇద్దరమూ కలసి బయలు దేరాము.

శంకరానికి నాకూ ప్రాణస్నేహం. ఏపొరపొచ్చెమూ లేకుండా తోడునీడగా, జీవికాజీవులము అయి మెలగుతూ న్నాము. హాస్టలులో కూడా, వార్డెనుతో పోట్లాడి ఒకే గదిలో ఇద్దరమూ ఉండే ఏర్పాటు చేయించుకున్నాము.

— మొదట, బెంగుళూరులో వెకేషన్ గడిపేద్దా మనుకున్నాము. నాకు, గోమతేశ్వరుణ్ణి, బేలూరి దేవాలయ శిల్పసాభాగ్యాన్ని దర్శించి రావలెనని ఎంతో ఉబలాటంగా ఉంది. పనిలోపనిగా మైసూరు వెళ్ళి, సంస్కృత గ్రంథాలు కూడా కొని తెచ్చుకోవచ్చును గదా అనుకున్నాను. శంకరానికి యకాయకిని పూనాకొట్టేసి ప్రభాత్ నగర్ లో ప్రదక్షిణాలు చేస్తూ ఉందామని... అసలు ఆతనికి అదీ మనసులో ఊహ: కాని, నాకు సంగతి తెలుసును కాదూ, కర్మంచాలక ఏ శాంతా ఆపేఅయినా కంటపడటం సంభవించిందో, ఇక మళ్ళా ఇంతలో తిరుగురైలు ఎక్కించడం నా తరంగాదు. అందుకని ఆ ప్రయాణంపడగొట్టేశాను.

సంగీత సప్తాహం జరుగుతున్నదికదా, పోనీ పట్నం లోనే దిగబడిపోయి, తమిళగానవాహినిలో మునకలు వేయ

కూడదా అని, ఇంకో ఆలోచన చెప్పాడు. నాకు అదీ నచ్చలేదు. ముచ్చటకై నా మనగాయకులలో ఒక్కడినైనా వాళ్ళు కచేరీకి పిలవనప్పాడు, ముడుపు దర్శించుకుని మనం ఆ అరవ సొద వినడానికి ఎందుకు తయారు కావలెనని, ఆంధ్రాభిమానం మస్కాతో ఆ ధోరణి మాన్పించాను.

ఇంటికి వెళ్ళడం ఇద్దరికీ మనస్కరించలేదు. తర్జన భర్జనలమీద ఏలాగై తేనేం చివరకు కూడబలుకుకుని, ఒక మాటమీదకువచ్చి మాతామహస్థానానికి ప్రయాణమైనాం.

మా తాతగారిఊరూ, శంకరంతల్లి పుట్టిల్లూ ఒకటే. ఆయింటికి ఈయింటికి ఒక అరమైలుదూరం ఉండవచ్చును. మా యిద్దరికే స్నేహంకానీ, ఉభయకుటుంబాలకూ విశేష పరిచయంలేదు.

—రైలుదిగి శంకరం వాళ్ళవాళ్ళయింటికి వెళ్ళిపోయినాడు తిన్నగా. సాయంకాలము కాని తిరిగి కలుసుకోలేదు. ఆనాడే ఆతని తాత ముత్తన లిద్దరూ ఇంటికి మన మణి కాపలాపెట్టేసి రామేశ్వరం వెళ్ళిపోయినారుట, వారం పదిరోజులలో అల్లాతిరిగివస్తామని -మళ్ళా కాలేజీ తెరిచేవేళకు శంకరం బయలుదేరడానికి ఇబ్బందిరాకుండా.

మాయింటికివచ్చి నాతోబాటు భోజనంచేస్తూ ఉండవచ్చుననీ, తాతగారు చాలా సౌమ్యులూ సరసులున్నూ గనుక అన్యథా భావించకపోవడం అటుండగా, నీవు ఒంటరిగా చేయికాల్చుకుంటూఉండటం చూసికూడా, చేతిలో గరిటె లాక్కుని గిరవాటువేసి, మనయింటికి తీసుకువచ్చి నీతోబాటు మడిగట్టించకుండా చూస్తూ ఊరుకున్నావా,

గృహస్థధర్మంలో అది చాలా తప్పకాదా అని చాలా నొచ్చుకుంటాడనీ ఎన్నోవిధాల చెప్పిచూశాను. కాని ఒప్పించలేకపోయినాను.

మొదట రెండుమూడురోజులు అసలు కనిపించడమే మానివేశాడు. చూసిచూసి ఇది పనిగాదనుకుని, ఏలాగైతే నేం మెడలువిరిచి, కాఫీకన్నా నాదగ్గరకు వచ్చేటట్టు బ్రతిమాలి, అతనిచేత పట్టుబలవంతాన తలఠింపించాను. అప్పటి నుంచీ ఉదయం, సాయంకాలం వస్తూండేవాడు. అదైనా తాతగారికంటబడకుండా: కనబడితే ఆయన నిలవేసి మొహమాటపెడతాడేమోనని భయం.

వారంరోజులు గడిచిపోయినవి, ఏ విశేషమూ లేకుండా. ఇక కథ మొదలూ - శంకరం అసలే రసావేశం దారుడు. అందులో కవి. అంతకన్నా ప్రాచీనప్రబంధ మర్యాదలూ, ఆ వైభవాలూ అంటే చెవి తెగ్గోసుకునే ఛాందసస్వభావం కలవాడు. ఒంటరితనం, విహరించుతూ ఊహలు రేగించుకునేందుకు ఆవరణలో నందనాన్ని మించే వనం - ఇక చూసుకో, ఏదో ముణగకుండా ఏలా ఉంటుంది?

చెప్పకునేందుకు, నాకన్న ఆపులెనరూలేదు. ఓపట్టాన మనసువిడిచి ఇంకొకరితో చెప్పేందుకూ బిడియము. చెప్పండి, మనస్సులో బాధ వెలిబుచ్చుకోండి వీలులేదు. వనస, నాదగ్గర ప్రారంభించాడు. ఆరోజు కారోజు వేదన పెరుగుతూంది, పనేమీజరగదు. గొంతుకొమ్మకొరికలతో కలవరిస్తూన్నాడా అని విన్నవొద్దీ ఒక్కొక్కప్పుడు నాకు కోపం వస్తూండేది. చెప్పిచెప్పి, కుమిలిపోతూ, చాలా ఖిన్నుడై

వంచిన తల ఎత్తుకుండా గంటలాది కూర్చుంటాడు. అతనిస్థితి ఆదుర్దా, పడుతూన్న వేదనా చూసిన కొద్దీ జాలి వేసుంది. కాని ఏం చెయ్యగలం? మనకు కేవలం అననుభూతమైన, అపరిచితమైన విషయం!

—అదివరకల్లా చాలా తగ్గుశ్రుతిలో గుసగుసగా ప్రసంగించేవాడల్లా, ఆవాళ ఎందుచేతనో రెచ్చిపోయి, ఊరూ నాడూ ఏకమయేటంత గొంతుకతో ఎత్తుకున్నాడు ఉపన్యాసం. నేను తెల్ల బోతూ నోరు మెదల్చుకుండా ఎవరన్నా వినిపోయేరు నెమ్మదిగా మాట్లాడమని అదమాయింఛకుండా, ఏమిటి ఇలా అయిపోతున్నాడేమా అని ధ్యానంలో, పర ధ్యానంలో వింటూ కూర్చున్నాను. కొంతసేపటికి, అలా పియానోస్టాయిలో ఎత్తుకున్న వాడల్లా చలవలుకమ్ము తూండగా, ధర్మామీటర్ క్రుంగుకుపోతూన్నట్టు హార్మోనియమ్ మధ్యమములోకి వయోలిన్ మంద్రంలోకి దిగి పోయి కంజీరా, గమకపు ముక్తాయింపు కడాపటి పుణుకుడు దెబ్బతో రవీమని ఆగిపోయి, నిరీహాతో “వెళ్ళివస్తానోయి” అంటూ లేవడానికి ప్రయత్నంచేశాడు. నాకు ఏమని జవాబు చెప్పడానికి వెళ్ళమనడానికి మన సొచ్చిందికాదు.

“పోనీ ఎక్కడికన్నా పికారు బయలుదేరుదామా?” అన్నాను కొంచెం హుషారుగా - ఆ వాలకం ఒక్కక్షణ మైనా మరపించుదామని. కాని నజర్థద్యోతకంగా తలఠాగించి ఏదో ఆలోచించుకుంటూనే, నిలువుచూపులతో లేచి వెళ్ళి పోయినాడు.

నాకు మనస్సు నీరై పోయింది. కదలడానికి బుద్ధి

పుట్టింది కాదు. కోటు చిరాకుతో ఊడ బెరికి, వంకెకువిసి రేసి, దమ్ము ఆరకుండా సిగరెటుమీద సిగరెటు నోరు బెరడెక్కే దాకా ఊదేసి అంతవరకున్నా మహామజాగా నడుస్తూన్న నవలపేజీ తిరగక, టీమీదకన్నా మనసుపోక, రాత్రంతా నానాగందరగోళపడి ఉలికులికిపడుతూ శంకరంమీద కునికి నప్పుడల్లా పీడకలలుకంటూ, కన్ను మూసీమూయక, పొద్దు పొడవగానే పక్కమీదనుంచి లేచి అమ్మమ్మను ఉరుకులూ పరుగులూ ఎత్తించి కాఫీకాయించి, తాతగారు నిదురలేవక ముందే ధనస్సు చేసేశాను. సైకిలు వేసుకుని, మళ్ళా భోజనం వేళదాకా చాంద్రదాయణంచేసి మనసు సాఫీచేసుకువద్దామని తయారీగా, కిటికీ అడ్డుకమ్మి గాడిమీద అద్దంనిలిపి షేప్ చేసుకుంటూ బుగ్గలు పూరించడానికి వీలై నప్పుడల్లా వంట బట్టివున్న ఇంగ్లీషుట్యూనులో యేదో ఒక బార్ ఈలతీస్తూ ఉదయించడానికి మెరుగెక్కు తూన్న వెలుగుముద్దను చూస్తూ పక్కకన్నా మరలకుండా నిటారుగా ఉన్నాను.

“ఎవ రా కవికుమారుడు?”

—తాతగారు, గుమ్మానికి చేరగిలపడి జంధ్యపు పోగులు కొనగోటితో హుటాహుటి మీటి సరిజేసుకుంటూ, అదోరకం కొంటెనవ్వుతో నిలుచుని ఉన్నాడు. నేను ఆయనకు జవాబు చెప్పకుండా, వెనుకకు తిరిగిచూడకుండా, రేజర్ ను చెంపలమీద స్వారిచేయించుకుంటూ, మాట వినిపించనట్లు ఊరుకున్నాను. హెచ్చరికలుగా అంగవస్త్రం పింజెవిప్పి ఝాడించాడు. అప్పటికీ వినిపించుకోకపోవడం చూసి, నాకు దగ్గరగావచ్చేసి...

“ఎవరు బాబూ ఆ పుంభావ సరస్వతి?” అని ప్రశ్న మెలినేశాడు. ఈలోపుగా గడ్డం నున్న నైపోయింది. క్రీమ్ రాచుకుంటూన్నాను. ఇంతకు పూర్వంలాగా నోరు మెదప లేననే నంకపెట్టి పూనంగా నెట్టుకు రావడానికి వీలులేదు.

“నా స్నేహితుడు” అన్నాను విధిలేక — ఏదో మాట చెప్పాలికదా అని. ఆయన ఇందులో చెణుకు గ్రహించ లేదనా? కాని, ఆ మెట్టువిడిచి పై కోటిలో...

“అవునులే - ఏమిటి విశేషం?”

ఆ ప్రశ్నకు అర్థములేదన్నట్లు ఆయననంక చూడ బోయినాను గాని, వేయబోయే పేచీ ముందుగానే గ్రహించి, కాపుమీద ఉండే పహిల్వానులాగా చూపు కలపకుండా,

“మరి, ఆలా ఉన్నాడేం?” అని రెట్టించాడు.

“ఏలా?”

“అమానాస్య ప్రేయసిమీది అనురాగాన్ని ఛందో బద్ధంచేసే కవికి శోరంలాగా!”

ఆ ఏ త్తిపాడుపు, మాటలలో కోరదనం నన్ను పరాకు పెట్టేసినవి. చెప్పకూడదన్న మాట మరచిపోయి, మనసు విడిచి...

“షాపం! ఏంచేస్తాడు? ఆతని జీవితాకాశాన్ని విషాద మేఘము లలముకున్నవి” అని, తెలివితక్కువ గడుసురకంగా సమాధానమిచ్చాను. తాతగారు వింటూ కనులరమోడ్చి కలకలా విప్పి...

“ఆలాగేం? పద్యాలు వ్రాసేది — అయితే, ఆతడా, నీనా?”

“నీ వేళాకోళాని కేమిలే”

“కాదురా నాయనా. ఆతనికి వచ్చిన విపత్తు ఏమిటి? కాస్త నా చెవినికూడా పడవెయ్యరాదూ? ఎంత అరసికుణ్ణయినా...”

మాట మలిపేయడం చేతగాక తప్పించుకుని బయట పడి అందకుండా పోదామని, నేను—నా వెంటపడి వదలకుండా తాతగారు!

“ఊకుకో. ఆతను వస్తున్నాడు. వింటే బాగుండదు.”

కిటికీగుండా దూరాన్నే, రోడ్డుమొగదల కనిపించాడు శంకరం. మాయింటికే వస్తున్నాడు. తాతగారు దండకాన్ని అక్కడకు త్రెంచేసి ఆప్యాయనంగా నాదగ్గరకు వచ్చి భుజం మీదుగా ఉటారించి చూసి తలఊపుతూ నవ్వు బిగబట్టి పచారుచేయడం మొదలుపెట్టారు. గబగబ ఎదురువెళ్ళి ఆతన్ని లోపలికి తీసుకువచ్చాను నేను.

“రావోయి, ఇలా కూర్చో” అని ఆయన చొరుచుకు వచ్చి సప్రశయంగా పలుకరించి ఆసీనుణ్ణి చేసి తానుకూడా మాసరసను కుర్చీ ఉపధానంతో దులుపుకుని కూర్చున్నాడు.

“ఇప్పుడే చెపుతూన్నాడు, మనవాడు నీ విషయం!”

శంకరం గాభరాతో నావైపు చూశాడు. “ఎంతో ఆస్తుడవుకదా అని” నమ్మినా హృదయవేదన, నాకోరికలు నీదగ్గర వెళ్ళబుచ్చుకుంటే, ఇలా వంచనచేస్తావా? ఇది నీకు న్యాయమేనా?” అనే నిష్ఠురం అభివ్యక్తమౌతూన్నది ఆతని చూపులో.

“నేను చెప్పలేదు. కాని ఈ దేవాంతకుడు ఏలాగో కనిపెట్టేశాడు. మించివచ్చింది కనుక, అయినా, ఈయనకు తెలిసినా ఏమీ ప్రమాదంలేదులే” ఈ భావపరంపర తిరుగు చూపులో గుప్పించాను.

తాతగారు మా సైగల కని కాబోలు ఒకనిమిషం వ్యవధియిచ్చి...

“ఏమిటోయ్ విశేషం?” అని సూటిగా అడిగేశాడు శంకరాన్ని. నాకు మతిబోయి, తెగింపుగా ‘ఫరవాలేదు చెప్పేసెయ్యి’ అని కడకంటి కదలికతో హుషారు అందించాను. అక్కడితో శంకరం భావతరంగణికి వరదలై పోయినవి.

తటావటాయించి, దిటవు తెచ్చుకుని, అవ్యక్తంగా “నేను...నా...జీవితం...” గాద్దదికానికి అడ్డుతగిలి ఆయన పకాలున నవ్వుతూ-

“నాకు తెలుసులేనోయ్. అదో ఆకాశం. అందులో అకాలంలో విషాదమేఘాలూ. ఈ సరంజామాకేంగాని- ఇంతకూ ఆ అమ్మాయి ఎవరు?”

గుళ్ళబారుగా అడిగినప్రశ్నకు సాఫీగా జవాబు చెప్ప లేక, అదిరిపోయినాడు.

“ఆ అమ్మాయిని... నేను... మనసార...”

“వరించి ప్రేమిస్తున్నావు, సరేనా: ఇందులో కొత్త ఏముంది, ఆదికాలాన్నుంచీ వస్తున్న కథేకాదూ? ఎవరు బాబూ, ఆ భాగ్యవతి?”

“పద్మావతి”

“ఓహో! గీతగోవిందం తాలూకా?”

అందరమూ నవ్వేశాము. తాతగారు మళ్ళా అందు కొని,

“అదికాదోయ్ - నా అభిప్రాయం. ఇప్పటి మన వాళ్ళమనసులో నాయికలకన్న - ఎంత పాతబంగారమైనా జయదేవుడి అనంగ సర్వస్వం కొంచెం మెరుగెక్కువే కాదా అని.”

“కాదు తాతయ్యా, ఈ అమ్మాయి”

“ఎవరో బయటపెట్టకపోతే నాకు ఎలా తెలుసుంది చెప్పి? మాహయాంలో గనక ఆయెనా, పదహారేళ్ళుదాటిన పడుచుపిల్లల జాబితా యానత్తు జిహ్వగ్రాన నిరంతరం అలా తాండవిస్తూ ఉండవలసిందే! ఇప్పుడు ఇంకా కొంచెం వివరాలు తెలిస్తేనేగాని అందుకునే స్థితిలో లేం కాదూ?”

“చయనులుగారి మేనకోడలు”

“శహాబాస్. ఇక కథ సాగనీ. అయితే పూర్వరంగం ఎంతవరకూ నడిచింది?”

“ఆ అమ్మాయికి నామీద చాలా ఇష్టమండీ”

“ఆలాగే. మరి అభ్యంతరం ఏముందీ?”

“కాని, ధైర్యంచేసి పలుకరించలేకుండా ఉన్నాను”

“ఏమిటో అంతా కొత్తగా ఉండోయ్ నాకు. తెలియక అడుగుతాను - నీవు ఏలా గ్రహించగలిగావంట, ఆ చిన్నదానికి నీమీద మమతఉందని?”

“ఒక్కచూపులో తెలియదూ?”

“ఆహో, నిరభ్యంతరంగా! ఇక ఆలస్యందేనికీ?”

“తాతగారు మన్నించండి, స్వోత్కర్ష చేసుకుంటూ
న్నందుకు : ఆ అమ్మాయి దివ్యప్రణయైకరూపిణి. ఆమె
ప్రేమచంద్రికలలో నా కావ్యవాణి పులకించాలి.”

మాయలోకం కలత తెగుగలేని అమ్మాయిక అర్ఘ్యకుడై
పోయినాడు తాతగారు చూపులలో.

“ప్రబంధనాయికలాగున్నదే” అని ఊదాడు.

“విద్యావతి నా వేదనను గ్రహించి అనుతాపపడగల
ప్రౌఢ. ఎన్నడు ఈ దీనుణ్ణి అనుగ్రహిస్తుందో కదా!”

“సరేకాని - అనుగ్రహించడం అంటే అంతసుఖవుగా
జరిగేపనా బాబూ, యీ కలికాలంలో, ప్రేమగీతాలేమైనా
వ్రాశావా?”

“అహో! వెన్నెలవిరిసిపోతూన్న నిశాప్రశాంతసమ
యాల్లో రాలగించే ఫణతితో ఆమె యింటి ఎదుటి పచ్చిక
బయలున విడిసి పరించాను”

“చెప్పవేం, మరి”

చాలాసేపు ఆలోచించారు తాతగారు. ఆలోచనలో
నుంచి ఓపట్టున గుక్కతిప్పకుంటూ, ప్రసన్నభావంతో శంక
రాన్ని తనవెంట రమ్మని పిలుచుకుని వీధిలోకి వెళ్ళిపోయి
నాడు.

ఆమరునాడు సాయంకాలం టీనింపి, జీవజ్యోతిని
ప్రజ్వలించుకుని శంకరం ఏమైనాడో, ఉదయంకూడా కనబడ
లేదు కదా, పోయి కలుసుకుందామని బయలుదేరబోయే
సమయానికి, “నేనూ వస్తూన్నాను ఆగ” మని కొంచెంసేపు
నిలిపి వేశారు తాతగారు. స్థవిరరమాకుమారుడిలాగా వీలై

నంత జాగ్రత్తగా అలంకరించుకున్నాడు. ఉపాసహద్యయికి పాదానుసంధానంచేసి, పాలకర్ర చేతనందుకుని, నేను “ఎక్కడిదాకా” అని అడిగినమాటకు జవా బివ్వకుండానే పయనం సాగించాడు.

సన్నని వెన్నెల వచ్చింది. నేను దిక్కులుచూడకుండా తలవంచుకొని, తాతగారివెంట నడిచాను. శంకరంయింటి చాయలకు వచ్చాము. లోపలికి పోకుండా అక్కడే ఆగి పోయినాము. రవంతసేపటికి వీధిచివరను పద్మావతి కను పించింది.

తిన్నగా, బెదరకుండా సిగ్గుపడకుండా మాదగ్గరకు వచ్చేసింది. నేను బి తరపోయినాను. తాతగారు ఆ అమ్మాయిని కనుసైగతోనే కుశల ప్రశ్న చేసి, వెళ్ళిపోయినతరువాత నావైపు తిరిగి...

“నవ్వకుండా చూడగలిగితే రా” అన్నాడు. నాకు అర్థం అయి, కాకా ఊరుకున్నాను.

“నవ్వవు కదూ?”

ధైర్యంచాలకపోయినా విధివతుగా తలఊపవలసి వచ్చింది. కాని అంతలో తెంపుచేసుకుని,

“తప్పకాదూ” అని అక్షరమక్షరం తేల్చి, జంకుతూ అడిగాను. ఆయన నవ్వుతూ...

“యాన్యస్మాక గ్ం సుచరితాని”

తాని త్వయా సేవితవ్యాని” అంటూ స్వరయుతంగా లాలనతో ఆజాపించి “నవ్వేవుసుమా, కూడ” దని ముక్కు

మీద వేలు వేసుకుచూపి, నాచేయి పట్టుకొని రెండోచేత్తో
తలుపుత్రోసి లోపలకు ప్రవేశించాడు.

హాలులోనుంచి తిన్నగా వసారావైపు వెళ్ళి సరాసరి
తోటగుమ్మం సమీపించాము. తాతగారు నన్ను అక్కడ
నిలిపి 'తలుపు నెమ్మదిగా చప్పుడుచేయకుండా సందుచేసి,
తొంగిచూస్తూండు. నవ్వేవా, ఏమాత్రమైనా అలికిడి
అయిందో వృథాగా సిద్ధాన్నం చెడిపోతుంది సుమా" అని
గట్టిగా హెచ్చరించి ఇంకోవేపు వెళ్ళాడు.

తలుపుదాకా పోయి, సందేహించి, వెనక్కు తగ్గి
మళ్ళా, మనసు కుదురుపరచుకొని, ఏమైనా సరేనని, తలుపు
సద్దుచేయకుండా ఓరెక్క నొక్కిపట్టి, గడియ ఆడకుండా
అందుకుని లాగేను.

చూశాను, చూస్తూన్నాననే స్పృహకూడా లేకుండా
అయిపోయి, నవ్వుకున్నానో ఏమో జ్ఞాపకంలేదు. ప్రభూ!
ఆ దృశ్యం వర్ణనాతీతం.

నాచూపు యెదురుగా కుడివైపున పదిగజాల దూరాన
ఒత్తుగా పొదరిల్లుగా తీగెలలుకునిపోయిన జాజిపందిరినీడను
సుసజ్జితమైన పూలపాన్ను. కొంచెం ఎడంగా పెద్ద మేజా
మీద పూర్వకాలపు శోభనంగదుల్లో తారసపడే అనవ
సరపు సామాగ్రి. నేలజారుగా మోపెడేసిపూలతో రెండు
దండలు.

అవతలగా, కటిక నేలమీద ఎలమావిగుబురుక్రింద
చెల్లాచెదరుగా పోగుపడిఉన్న రకరకాల పూలరాశిమీద
ఆపసోపాటుపడుతూ, దొర్లుతూ, లేచి కూర్చుంటూ మన్మథో

పాలంభన పద్యపాదాలు అపశ్రుతిలో వలవరిస్తూ శంకరం!
కుంభకోణం మంచిగంధం ఒళ్ళంతా పట్టించుకున్నా
డేమో, మొదటికోటింగ్ అయిన పులివేషగాడిలాగున్నాడు.
ఈస్థితిలో మరోమూలనుంచి ఆ అమ్మాయి ఆ ప్రాంతానికి
వస్తూన్నది మందగమనంతో. నునుసిగుతఱుకుతో అడుగులు
తడబడుతూండగా వచ్చి కొంచెందూరాన నిలుచున్నది.

శంకరం పద్మావతిని చూడగానే, స్పృగులమీద
కాలువేసినట్టు ఎగిరి నిలుచున్నాడు. నిలువకుండానే చేతులు
చాపి, ప్రణయసంబోధనలు సమాసాలుగా కురిపిస్తూ ఆమె
చాయలకు పరుగుతీస్తూ ఉద్వేగం ముమ్మరమై దోవబెడిసి,
మేజామీదుగా బోల్తాకొట్టేశాడు.

ఆ అమ్మాయి పకాలున నవ్వేసింది. నవ్వులో
లయలుతేలుస్తూ “అయం ముహూర్త స్సుముహూర్తోసు”
అని సాగతీస్తూ తాతగారుకూడా దయచేశారు.

శంకరం పడ్డపాటు అంతకుముందు చూడనట్టుగాచూసి
ఆగి ఆతురుత చూపుతూ దగ్గిరికి వచ్చి “అదేమిటోయ్”
అంటూ చేయి ఆసలాతో లేవదీసి నిలిపించి అంటుకున్న
పూలరేకలు దులుపుతూ పరకాయిస్తూ...

“నిజంగా వసంతుడిలా గున్నావు తండ్రీ” అని అభి
నందించడం నెపంగా పద్మావతి మరీ విరగబడిపోయింది.

“ఇదుగో నీ ప్రేమనిధానం. ఈమె పల్లవ కోమల
పాణిని” అంటూ సిగునటనలు పోతూన్న ఆ అమ్మాయి
సిడికిలి విడిపించి పట్టుకునచ్చి శంకరంచేతికి కలిపాడు.
ఆతడు పేదబాపడు సెన్నిధినిలాగా ఒడుసుకోవడంలో వేళ్ళు

నలిగినవి కాబోలు పద్మావతి కెక్కురుమని ఒక్కగుంజు గుంజింది. నాయకుడు నాయిక పాదతలాన కూలబడిపోయి నాడు - ఒళ్ళు మరచిపోయి. కళ్ళు అక్కడ అప్పగించేసి ఉన్నానేమో తగునా అన్న విచారణేలేకుండా చిన్నతనపు అలవాటు ఎరువు తెచ్చుకుని తరనిమడిమతో నాలుకమడత వేసి గింగురులుగా ఈలలు కొట్టేశాను. విని దద్దరిల్లుతూ ఉరికి అక్కడినుంచి దాడు అందుకున్నాడు శంకరం. తాత గానూ పద్మావతి కరువుదీరా నవ్వుకున్నారు. నవ్వుకుంటూ నడచివచ్చి తలుపు నెట్టారు. “ఇక వెళుదామా” అన్నారు ఆయన.

మాతో కొంతదూరం కలిసివచ్చి, దోవలో విడిపోయింది పద్మావతి. ఆమె వెళ్ళిపోయినతరువాత నేను ధూకుడుగా “ఏమిటి తాతయ్యా! ఈ ఆగడం? అన్నాను.

“ఈలా కూర్చుందాం కాసేపు” అని ఆయన రోడ్డు పక్కన మర్రినీడను బైఠాయించాడు. నేనూ చతికిలబడ్డాను.

“సిగరెట్ ముట్టించు” ముట్టించి మళ్ళాప్రశ్నించాను.

“ఏమిటా? శృంగారం. అందులో విరహం”

“నీకు న్యాయమేనా?”

“నాకు చేతనైన సాహాయ్యం చేశాను. నీవు చూస్తూనే ఉంటివికదూ దూతీధర్మం.”

“ఇక మళ్ళా తలఎత్తుకు తిరుగుతాడా? నాతో మాట్లాడుతాడా, జన్మకి! నీవు పెద్దవాడవుకదా అని...”

“అనే నేనూ చిలుకకు చెప్పినట్లు చెప్పిచూశాను. ఉహు... తల్లిగర్భంలోనుంచే మేహనాడి స్తంభించిపోయిన

ఈ వీళ్ళు ఎందుకు పనికివస్తారండీ. ఎంతసేపూ నిషామీద నిద్రచంపుకుని పద్యాలు పేసి... ప్రియురాలు కావాలేం వీళ్ళకి? కలలో అయినా ఆడపిల్ల మీద చెయి వేసిందంటే కంగారుపడుతూ మంచంమీదనుంచి క్రిందకు దొర్లేరకాలు”

“అయితే, ఆ అమ్మాయికి శంకరంమీద...”

“పిచ్చిపిల్ల. మోజుగానే ఉండోయ్. ఈ మూగ నోమురాయడు పలికితేనా. దోవపోతూ ఆమెవంక చూస్తేనా? లోపలికి రావచ్చును అనే సూచనతో, ఓమారు మీకవికుమారుడు దోవను వస్తూంటే వెనుకకు తగ్గి గేటు లోపల నిలుచున్నదట సాభిప్రాయంగా. చూడకుండా పోతూంటే వినిపించాలని గేటు కమ్మిమీద తెలిగ్రాం కొట్టిందట. ఏం ప్రయోజనం? ఎందుకు వచ్చిన చదువులు?”

“మరి, నీవైతే ఏం చేసేవాడవో?”

“సరి, మనవిషయమైతే గ్రంథం ఇంతవరకూ వచ్చేదా? ఆహ్వానించిన తరువాత కూడా ఇంకా ఊరుకోవడమే? ఒక వేళ, అంత అవసరం వస్తే, ఆ అమ్మాయి రాలుగాయితనా నికి గేటు బండ్ చేసినా, ప్రహారీపెంచి కట్టించినా అవి లంఘించలేకపోతే ఎందుకొచ్చినట్టోయ్? — తాను విరహంలో ముణిగి తేలుతూంటే, నాయిక అభిసారికా వేషంతో తన దగ్గిరికి వెదుక్కుంటూ వచ్చి... ఏమిటోయ్ వీడిముఖం కోరికలు! శుకసందేశాలూ మొదలైన కాండ యావత్తూ యథావిధిగా జరిగించాలని అనుకున్నానుగాని యెందుకులే అని లూకీగానే పోనిచ్చేశాను. ఈ దెబ్బతో దిమ్మతిరిగి పోతుందిలే.”

“ఇక ఆ అమ్మాయి శంకరానికి దక్కుతుందా?”

“దక్కించుకునే తాహతుడంటే సరి. అయినా మన వాడు ప్రత్యక్షప్రమాణాన్ని లక్ష్యంచెయ్యడు కాదూ?— పోనీ, ఈ వేడి ఇలాగేనిలిచిపోతే వెచ్చవెచ్చగా పద్మాలన్నా వ్రాసుకుంటూ ఉంటాడు. సంపుటంలావున తయారైన తరువాత అచ్చవేసి పద్మావతికి అంకితం ఇచ్చుకుంటాడు. అయ్యపన అంతవరకే. జానా?”

“అంతే నంటావా?”

“కాక మరి. సరేగాని, అయితే ఇంతకూ దేవరవారికి ఆ చాయల ఆశేమైనా ఉందా ఏం?”

—:0:—